

## గౌరీదశకం

లీలాలబ్ధస్థాపితలుప్తాఖిలలోకాం  
 లోకాతీతైర్యోగిభిరన్తశ్చిరమృగ్యామ్ |  
 బాలాదిత్య శ్రేణీసమానద్యుతిపుంజాం  
 గౌరీమమ్బామమ్బురుహాక్షీమహమీడే || 1

ప్రత్యాహారధ్యానసమాధిస్థితిభాజాం  
 నిత్యం చిత్తే నిర్వృతికాష్టాం కలయంతీమ్ |  
 సత్యజ్ఞానానందమయీం తాం తనురూపాం  
 గౌరీమమ్బామమ్బురుహాక్షీమహమీడే || 2

చంద్రాపీడా నందిత మందస్మితవక్త్రాం  
 చంద్రాపీడాలంకృతనీలాలక శోభామ్ |  
 ఇంద్రోపేంద్రాద్యర్చితపాదాంబుజయుగ్మాం  
 గౌరీమమ్బామమ్బురుహాక్షీమహమీడే || 3

ఆదిక్షాంతామక్షరమూర్త్యా విలసంతీం  
 భూతే భూతే భూతకదంబప్రసవిత్రిమ్ |  
 శబ్దబ్రహ్మానందమయీం తాం తటిదాభాం  
 గౌరీమమ్బామమ్బురుహాక్షీమహమీడే || 4

మూలాధారాదుత్థితవీధ్యా విధిరంద్రం  
సౌరం చాంద్రం వ్యాప్య విహారజ్వలితాంగీమ్ ।  
యేయం సూక్ష్మాత్సూక్ష్మతనుస్తాం సుఖరూపాం  
గౌరీమమ్బామమ్బురుహాక్షీమహమీడే ॥

5

నిత్యః శుద్ధో నిష్కల ఏకో జగదీశః  
సాక్షీ యస్యాః సర్గవిధౌ సంహరణే చ ।  
విశ్వత్రాణక్రీడనలోలాం శివపత్నీం  
గౌరీమమ్బామమ్బురుహాక్షీమహమీడే ॥

6

యస్యాః కుక్షౌ లీనమఖండం జగదండం  
భూయోభూయః ప్రాదురభూదుత్థితమేవ ।  
పత్యా సార్థం తాం రజతాద్రౌ విహరంతీం  
గౌరీమమ్బామమ్బురుహాక్షీమహమీడే ॥

7

యస్యామోతం ప్రోతమశేషం మణిమాలా  
సూత్రే యద్వత్ క్వాపి చరం చాప్యచరం చ ।  
తామధ్యాత్మజ్ఞానపదవ్యా గమనీయాం  
గౌరీమమ్బామమ్బురుహాక్షీమహమీడే ॥

8

నానాకారైః శక్తికదమ్బైర్భువనాని  
వాప్య స్వైరం క్రీడతి యేయం స్వయమేకా ।  
కల్యాణీం తాం కల్పలతామానతిభాజాం  
గౌరీమమ్బామమ్బురుహాక్షీమహమీడే ॥

9

ఆశాపాశక్లేశవినాశం విదధానాం  
పాదామ్బోజధ్యానపరాణాం పురుషాణామ్ ।  
ఈశామీశార్థాంగహరాం తామభిరామాం  
గౌరీమమ్బామమ్బురుహోక్షీమహమీడే ॥

10

ప్రాతఃకాలే భావవిశుద్ధః ప్రణిధానా-  
ద్భక్త్యా నిత్యం జల్పతి గౌరీదశకం యః ।  
వాచాం సిద్ధిం సంపదమగ్ర్యాం శివభక్తిం  
తస్యావశ్యం పర్వతపుత్రీ విదధాతి ॥

11

Vedam namam

॥ ఇతి శ్రీమచ్చంకరభగవతః కృతౌ గౌరీదశకం సంపూర్ణమ్ ॥